

**182. Il-Kap tal-Oppożizzjoni l-Onor. Bernard Grech u l-Onor. Adrian Delia f'isimhom u f'isem il-Grupp Parlamentari tal-Oppożizzjoni jipproponu:**

Illi llum it-Tnejn 23 ta' Ottubru 2023 il-Qorti tal-Appell ikkonfermat is-sentenza mogħtija mill-Prim'Awla tal-Qorti Ċivili fl-ismijiet l-Onorevoli Kap tal-Oppożizzjoni l-Avukat Dottor Adrian Delia vs Onorevoli Prim Ministru ta' Malta, Dr Joseph Muscat et (Rikors Numru 133/2018 FDP);

Illi fl-imsemmija sentenza l-Qorti tal-Appell qalet hekk:

*“18. Fil-fehma ta’ din il-qorti l-mod kif svolgiet l-istorja juri mhux qerq min-naħa u ingenuità min-naħa l-oħra, kif emmnet l-ewwel qorti, iżda kollużjoni bejn is-soċjetajiet appellanti u esponenti għolja tal-Gvern jew tal-aġenziji tiegħu li wasslet biex saru kuntratti simulati maħsuba mhux biex jagħtu servizz mediku ta’ kwalità iżda biex jilhqqu għanijiet oħra.”;*

[...]

*“26. Ir-reazzjoni ta’ min kellu jħares l-interessi tal-pajjiż meta jara milestone wara milestone tgħaddi bla riżultat ma kinitx li jfittex rimedji taħt il-kuntratt iżda li dejjem iġedded iż-żmien favur is-soċjetajiet appellanti bla ma dawn jagħtu xejn lura, u, anzi, komplew isiru ħlasijiet ta’ miljuni ta’ euro lill-istess soċjetajiet appellanti, kif jidher ampjament mit-timeline miġjub f’para. 418 u 455 tas-sentenza appellata. Hekk, flok jinkixef il-fatt li l-proġett sa mill-bidunett ma kienx fattibbli, tingħata l-impressjoni li kolloxx kien għadu miexi l quddiem.”;*

[...]

*“53. [...] Il-frodi, kif naraw aktar ‘il quddiem, għandha relevanza għall-għanijiet tal-kawża, iżda, kif rajna aktar ‘il fuq, ma kinitx frodi fis-sens ta’ “inganni magħmulin minn waħda mill-partijiet [li] ikunu tali illi mingħajrhom il-parti l-oħra ma kinitx tikkuntratta “ iżda aktar ħadet il-forma ta’ kollużjoni bejn iż-żewġ partijiet.”;*

[...]

*“63. [...] Meta l-appellanti jgħidu illi l-“konċessjonarju preċedenti (f’dan il-każ, VGH) wera nuqqas ta’ kapacità illi jirrispetta l-obbligi kuntrattwali tiegħu” effettivament qegħdin jammettu illi huma stess wrew “nuqqas ta’ kapacità illi jirrispetta[w] l-obbligi kuntrattwali”.”;*

[...]

*“67. [...] Rajna illi l-għoti tal-konċessjoni lis-soċjetajiet appellanti ma kienx riżultat ta’ inganni magħmulin minn waħda mill-partijiet iżda riżultat ta’ kollużjoni bejn iż-żewġ partijiet, li seħħet mhux biss meta ntgħażlu s-soċjetajiet appellanti bħala oblatur preferut wara li ngħataw aċċess għal informazzjoni privileġġjata, u meta ngħatat il-konċessjoni meta kien magħruf li ma kinitx fattibbli, iżda wkoll meta l-ftehim suppost kellu jitwettaq u, għalkemm ma sar xejn, min suppost kellu d-dmir li jħares l-interessi tal-pajjiż, flok ħares dawk l-interessi, ta estensjoni wara oħra ta’ żmien biex ma joħroġx fil-beraħ li l-ftehim kien biss faċċata flok “the real deal” u kompli hallas*

*miljuni ta' euro lis-soċjetajiet appellanti għalkemm dawn ma kinux qegħdin iwettqu l-obbligazzjonijiet tagħhom.”;*

*[...]*

*“68. Ma hux magħruf għalfejn min suppost kellu d-dmir li jħares l-interessi tal-pajjiż naqas milli jħares dawn l-interessi u, minflok, aktar kellu għal qalbu l-interessi tas-soċjetajiet appellanti, tant illi, meta wiegħbu għar-rikors maħluf, il-konvenuti l-oħra iddefendew il-posizzjoni tas-soċjetajiet appellanti u kien biss meta sar dan l-appell li bdew jiddefendu s-sentenza li tat raġun lill-attur. Il-fatt hu iżda li naqsu minn dmirhom lejn il-pajjiż, ma fittxewx ir-rimedji li messhom fittxew u kellu jkun l-attur li ħa l-inizjattiva biex fl-interess tal-pajjiż ifittex dawk ir-rimedji billi jimpunja l-kuntratt ta' konċessjoni u l-kuntratti marbuta miegħu.”;*

Illi l-Qorti tal-Appell mhux biss ikkonfermat s-sentenza mogħtija mill-Prim'Awla tal-Qorti Ċivili nhar 1-24 ta' Frar 2023 iżda saħansitra ordnat lill-Gvern iħallas l-ispejjeż tal-kawża għaladarba l-Qorti sabet li esponenti għolja tal-Gvern jew tal-aġenziji tiegħu kienu kompliċi biex twettaq il-frodi fil-bejgħ tat-tliet sptarijiet pubbliċi;

Għalhekk din il-Kamra tirrisolvi li tesiġi li l-Prim Ministru għandu minnufih jieħu dawk l-azzjonijiet kollha meħtieġa, inkluż iżda mhux biss, li jistitwixxi proceduri legali, sabiex il-Gvern ta' Malta jirkupra kwalunkwe ammont li tħallas b'mod indebitu lil Steward Malta Assets Limited gja Vitals Global Healthcare Assets Limited u/jew lis-sussidjarji tagħhom, minn fuq iċ-ċittadini Maltin u Għawdxin.

23 ta' Ottubru 2023